



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1629/15 - 2009 නොවැම්බර් 26 වැනි බ්‍රහස්පතින්දා - 2009.11.26

(රජයේ බලයපිට ප්‍රසිද්ධ කරන ලදී)

IV (අ) වැනි කොටස - පළාත් සභා

පළාත් සභා නිවේදන

මධ්‍යම පළාත් රාජ්‍ය කළමනාකරණ සහකාර සේවා ව්‍යවස්ථා සංග්‍රහය

සංශෝධන අංක 01

2005 පෙබරවාරි මස 25 වැනි දින අංක 1381/18 දරන ශ්‍රී ලංකා ප්‍රජාතාන්ත්‍රික සමාජවාදී ජනරජයේ අති විශේෂ ගැසට් පත්‍රයේ පළ කරන ලද මධ්‍යම පළාත් රාජ්‍ය කළමනාකරණ සහකාර සේවා ව්‍යවස්ථා සංග්‍රහය පහත දැක්වෙන පරිදි සංශෝධනය කිරීමට මධ්‍යම පළාත් රාජ්‍ය සේවා කොමිෂන් සභාව නියෝග කර තිබේ :-

(i) 5:2 යන ඡේදය ඉවත් කර ඒ වෙනුවට පහත දැක්වෙන අලුත් ඡේදය ආදේශ කරනු ලැබේ :-

5:2 - II වන පන්තියේ නිලධාරීන් එම පන්තියට පත් වූ දිනයේ සිට හතර වන වැටුප් පියවරට එළඹීමට පෙර පළමු කාර්යක්ෂමතා කඩඉම් සමත් විය යුත්තේය. ලේකම් වෙනුවෙන් විභාග කොමසාරිස් ජනරාල් පවත්වන කාර්යක්ෂමතා කඩඉම් විභාගයකින් පළමු කාර්යක්ෂමතා කඩඉම් සමත්වීම් වේ. (xii පරිශිෂ්ටය) II වැනි පන්තියේ නිලධාරීන් එම පන්තියට පත් වූ දිනයේ සිට 07 වන වැටුප් පියවරට එළඹීමට පෙර දෙවන කාර්යක්ෂමතා කඩඉම් පිළිබඳ අවශ්‍යතාවයද සම්පූර්ණ කළ යුතුය. දෙවන කාර්යක්ෂමතා කඩඉම් 5:2:1 උප වගන්තියේ විධිවිධාන සලසා ඇති පරිදි දෙවන භාෂා පරීක්ෂණයකින් සමත්වීමය.

(ii) 5:2:1 උප වගන්තියේ අවසානයට පහත දැක්වෙන වාක්‍ය ඇතුළත් කරනු ලැබේ “ඉංග්‍රීසි මාධ්‍යයෙන් සේවයට බැඳුණු නිලධාරීන් සිංහල හා දෙමළ යන රාජ්‍ය භාෂා දෙකම ඉහත දැක්වෙන අවම අවශ්‍යතාවයන් ට යටත්ව සමත් විය යුතුය.”

(iii) 5:3 යටතේ පහත සඳහන් පරිදි නව උප වගන්තියක් ඇතුළත් කරනු ලැබේ :

5:3 සෑම වසරකම දෙවරක් එක් එක් පන්තියේ කාර්යක්ෂමතා කඩඉම් විභාග පැවැත්වීමට කටයුතු කෙරේ. මෙම විභාග ජනවාරි සහ ජූලි මාසවල පැවැත්වීමට නියමිතය.

(iv) 14:3:1 යටතේ පහත සඳහන් පරිදි නව උප වගන්තියක් ඇතුළත් කරනු ලැබේ :

14:3:1 - 14:1 හා 14:2 ඡේදය ප්‍රකාරව අන්තර්ග්‍රහණය කරන ලද නිලධාරීන් අන්තර්ග්‍රහණය වූ දින සිට 2006.12.31 දින දක්වා වන අන්තර් කාලය තුල දී ඔවුන් මධ්‍යම පළාත් රාජ්‍ය කළමනාකරණ සහකාර සේවයට අන්තර්ග්‍රහණය වීමට පෙර අයත්ව සිටි පූර්ව සේවාවන් හි සේවා ව්‍යවස්ථාවන්වල සඳහන් උසස්වීම් ක්‍රමය අනුව ඊළඟ පන්තියට උසස්වීම් ලැබීමට

සුදුසුකම් ලබාගෙන ඇත්නම් එම සුදුසුකම් සම්පූර්ණ කළ දින සිට ඔවුන් එලෙස උසස්වීමට සුදුසුකම් ලැබූ පූර්ව සේවයේ පන්තියට අනුරූපීව මධ්‍යම පළාත් රාජ්‍ය කළමනාකරණ සහකාර සේවයේ පන්තියට උසස් කරනු ලැබීමට හිමිකම් ලබයි. මේ අනුව 14:2 වගන්තිය යටතේ එන සටහන ඉවත් කරනු ලැබේ.

(v) 14:3:2 යටතේ පහත සඳහන් පරිදි නව උප වගන්තියක් ඇතුළත් කරනු ලැබේ :

14:3:2 - 2003.12.31 දින හෝ ඊට පෙර දිනක කාර්යක්ෂමතා කඩඉම් අවශ්‍යතාවය සම්පූර්ණ කළ යුතු නිලධාරීන් මධ්‍යම පළාත් රාජ්‍ය කළමනාකරණ සහකාර සේවාවේ xii වන පරිශිෂ්ඨය යටතේ පළමු වරට පවත්වනු ලබන II වන පන්තියේ කාර්යක්ෂමතා කඩඉම් විභාගය සමත් වුවහොත් ඔවුන් පූර්ව සේවා ව්‍යවස්ථාව යටතේ නියමිත දින අදාළ විභාගය සමත් වූවා සේ සලකා කටයුතු කරනු ඇත. අනෙකුත් නිලධාරීන්ට සේවා ව්‍යවස්ථාවේ 14 : 3 : 4 නව උප වගන්තියේ විධිවිධාන තවදුරටත් බලපවත්වනු ඇත.

(vi) 14:3:3 යටතේ පහත සඳහන් පරිදි නව උප වගන්තියක් ඇතුළත් කරනු ලැබේ :

14:3:3 - සේවයට අන්තර්ග්‍රහණය වීමට මනාපය ප්‍රකාශ කිරීමට දී ඇති අවසන් දිනයට (2005.05.25) මනාපය ප්‍රකාශ කිරීමට නොහැකි වූ ඒ වන විටත් සේවයේ නියුක්ත නොවූ සිය ධුරය හැර ගියා සේ සලකා ඇත්තා වූ හෝ සේවය අවසන් කළ හෝ වැඩ තහනම්කට ලක් වූ අයෙකු සම්බන්ධයෙන් නැවත සේවයේ පිහිටුවීමට විනය බලධාරියා විධිමත් නියෝගයක් දී ඇති කල් හි එවැන්නකුට සේවයට අන්තර්ග්‍රහණය වීමට හෝ පූර්ව සේවයෙන් විශ්‍රාම යාමට හෝ තම මනාපය පළකිරීමට එක් ලිත් මාසයකට නොවැඩි කාලයක් කල් දිය යුතුවේ. ඔවුන් ද විශ්‍රාම වැටුප් ව්‍යවස්ථා සංග්‍රහයේ 2 හා 7 වගන්ති යටතේ විශ්‍රාම ගැන්වීමේ වරප්‍රසාදවලට හිමිකම් ලබනු ඇත. ඉහත සඳහන් නොවන ආකාරයේ කවරකු හට හෝ මෙම උප වගන්තියේ විධිවිධාන අදාළ නොවනු ඇත.

(vii) 14:3 වගන්තිය පහත සඳහන් පරිදි සංශෝධනය කරනු ලැබේ :-

14:3:4 - ව්‍යවස්ථාව ගැසට් පත්‍රයේ පළ කළ දිනට සේවයේ සිටි නිලධාරීන් සම්බන්ධයෙන් මෙම ව්‍යවස්ථාවේ විධිවිධාන අදාළ වීමට ව්‍යවස්ථාව ක්‍රියාත්මක වන දිනයේ සිට විභාග අවස්ථා 06ක සහන කාලයක් දෙනු ලැබේ. එම කාලය තුළ ඔවුන් විසින් නව සේවා ව්‍යවස්ථාවේ ඇතුළත් කර ඇති සුදුසුකම් සපුරා ගත යුතුය. මෙහිලා සුදුසුකම් යනුවෙන් අදහස් කරනුයේ II වන පන්තියේ කාර්යක්ෂමතා කඩඉම් හා දෙවන භාෂාව සමත් වීම වේ. II වන පන්තියේ කාර්යක්ෂමතා කඩඉම දැනටමත් සමත් වී ඇති නිලධාරීන් දෙවන භාෂාව පිළිබඳ අවශ්‍යතාවය සම්පූර්ණ කළ යුතු නොවේ.

(viii) 14:3:5 යටතේ පහත සඳහන් පරිදි නව උප වගන්තියක් ඇතුළත් කරනු ලැබේ :-

14:3:5 - මධ්‍යම පළාත් රාජ්‍ය කළමනාකරණ සහකාර සේවයේ උසස්වීම් හා කාර්යක්ෂමතා කඩඉම් විභාගවලට පෙනී සිටින විභාග අපේක්ෂකයින්ට තමන් සේවයට ඇතුළු වූ භාෂා මාධ්‍යය හෝ වෙනත් රාජ්‍ය භාෂාවකින් විභාගවලට පිළිතුරු සැපයිය හැකිවේ.

ඊ. එම්. එන්. එම්. ඒකනායක,
ලේකම්,
රාජ්‍ය සේවා කොමිෂන් සභාව,
මධ්‍යම පළාත් සභාව.

2009 නොවැම්බර් මස 10 වැනි දින,
පළාත් රාජ්‍ය සේවා කොමිෂන් සභාව,
තැ. පෙ. 114, කටුගස්තොට පාර,
මහනුවර.

මධ්‍යම පළාත් රාජ්‍ය කළමනාකරණ සහකාර සේවා ව්‍යවස්ථා සංග්‍රහය

සංශෝධන අංක 02

2005 පෙබරවාරි මස 25 වැනි දින අංක 1381/18 දරන ශ්‍රී ලංකා ප්‍රජාතාන්ත්‍රික සමාජවාදී ජනරජයේ අති විශේෂ ගැසට් පත්‍රයේ පළ කරන ලද මධ්‍යම පළාත් රාජ්‍ය කළමනාකරණ සහකාර සේවා ව්‍යවස්ථා සංග්‍රහය පහත දැක්වෙන පරිදි සංශෝධනය කිරීමට මධ්‍යම පළාත් රාජ්‍ය සේවා කොමිෂන් සභාව නියෝග කර තිබේ.

III පරිශිෂ්ටයේ අංක 1 හි “ඇ” ඡේදයට පසුව “ඈ” ඡේදය වශයෙන් පහත දැක්වෙන ඡේදය ඇතුළත් කරනු ලැබේ.

(ඈ) ඉහත “ඈ” ඡේදය යටතේ දක්වා ඇති අධ්‍යාපන සුදුසුකම් 2001.11.26 දිනට සේවයේ ස්ථිර කර ඇති කණිෂ්ඨ සේවකයන් සඳහා අදාළ නොවේ.

ඊ. එම්. එන්. එම්. ඒකනායක,
ලේකම්,
රාජ්‍ය සේවා කොමිෂන් සභාව,
මධ්‍යම පළාත් සභාව.

2009 නොවැම්බර් මස 10 වැනි දින,
පළාත් රාජ්‍ය සේවා කොමිෂන් සභාව,
කැ. පෙ. 114, කටුගස්තොට පාර,
මහනුවර.

12-372/2